



РЕПУБЛИКА СЕВЕРНА МАКЕДОНИЈА
REPUBLIKA E MAQEDONISË SË VERIUT

Бр./Nr 12-1009/5
19-06-2023 г./v.



Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр.12/19), член 40 став 3 од Деловникот за работа на Државната комисија за спречување на корупцијата, постапувајќи по пријава поднесена од непознат подносител, Државната комисија за спречување на корупцијата (во натамошниот текст ДКСК), на 88-та седница одржана на ден 16.06.2023 година ја донесе следната

Одлука

Постапката по предметот број 12-4511/1 од 04.05.2022 година, оформен по пријава со наводи за сомневање за злоупотреба на средства кои Општините ги добиваат од Европските фондови и со барање за ревизија на проект изграден од пристапните фондови во Охрид, **СЕ ЗАПИРА**.

ДКСК утврди дека, согласно со одредбите на Законот за спречување на корупцијата и судирот на интереси, нема елементи за натамошно постапување од причина што пријавените наводи не се потврдуваат и со утврдената фактичка состојба не е констатирана повреда на закон.

Предметот со број 12-4511/1 од 04.05.2022 година да се затвори и архивира.

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето.

Образложение

Од страна на непознат подносител, жители од Охрид, на ден 04.05.2022 година, доставена е пријава по која е оформен предмет со број 12-4511/1 од 04.05.2022 година, со наводи за сомневање за злоупотреба на средства кои Општините ги добиваат од Европските фондови и со барање за Ревизија на проект изграден од пристапните фондови под назив – Реконструкција и уредување на плоштад кај месноста ----- на ул. ----- на влезот од стариот дел на Охрид. Подносителите се сомневаат дека во случајот со пристапните фондови добиени од Центарот за развој на Југозападен плански регион во 2020 година, во вредност од 2.672.582 денари, под назив „Реконструкција и уредување на плоштад кај месноста ----- на ул. ----- на влезот од стариот дел на Охрид, била направена непроценлива штета и било загрозувано целокупното живеење на сите жители од старото градско јадро на Охрид и пошироко.

Подносителите на пријавата бараат итно да се изврши Ревизија на наведениот проект затоа што тие се сомневаат дека: така наречениот плоштад ----- бил диво изграден на ----- спротивно на Генералниот и Деталниот урбанистички план.

Во насока на утврдување на фактичката состојба за предметниот случај, ДКСК од Општина ----- побара произнесување за предметниот случај со достава на информации и поткрепувачка документација во прилог, Воедно ДКСК достави барање податоци и информации и до Центарот за развој на Југозападен плански регион за нивно произнесување за случајот. По барањата доставени се податоци со прилог документација по однос на претходната состојба на теренот, фазата на изведувањето на работите и на финалната состојба за предметниот реализиран проект на Центарот за развој и по извршениот увид во истите констатирано е следново:

Адреса: ул. Пресвета Богородица број 3, 1000 Скопје - Република Северна Македонија
Adresa: rr. Presveta Bogorodica nr.3, 1000 Shkup - Republika e Maqedonisë së Veriut
email: contact@dksk.org.mk
tel/tel: +389 2 3248 930
<https://www.dksk.mk>

- Предметната пријавена активност била реализирана од страна на Центарот за развој на Југозападниот плански регион како носител на реализација на проектот/договорен орган и била дел од проектот „Реконструкција на постојна и изведба на нова патна мрежа во ЈЗПР(2019)“, за што Центарот имал потпишано договор со бр. -----1 од 13.06.2019 со Бирото за регионален развој, орган при Министерството за локална самоуправа, а од договорот може да се констатира дека средствата за проектот биле од централниот буџет на државата, распределени согласно Одлука на Владата, што укажува дека не станува збор за средства добиени од Европски фондови.

- Целокупната постапка околу спроведувањето на проектот, изборот на економски оператор кој ги вршел работите, а со оглед на тоа дека Центарот за развој на Југозападниот плански регион е буџетски корисник, била изведена согласно Законот за јавни набавки (ЗЈН) преку Електронскиот систем за јавни набавки, а исто така целиот процес бил воден согласно законската регулатива и на целосно транспарентен начин. При изборот користена била е-аукција во јавната набавка, при што понудувачите во постапката сами се наддаваат, без никакво влијание од договорниот орган и самостојно учесниците во постапката одлучувале за колкава сума на средства ќе ја вршат предметната набавка. Критериумот за избор била најниската понудена цена, така што предметната постапка била заокружена/затворена согласно оваа одредба на ЗЈН. Договорниот орган резултатите од е-аукцијата ги добил по нејзиното завршување и дури тогаш „дознава“ кој е економскиот оператор, подобен за вршење на предметот на набавката.

- Со избраниот економски оператор, ДООЕЛ „-----“, бил склучен договор за вршење на предметот на набавката во кој се определени условите за вршење на предметот на набавката, начинот на плаќање, обврските на двете страни, обврските на ангажираниот Надзорен орган, како и фактот дека работите треба да се вршат согласно Техничката спецификација што е дел од тендерската документација и согласно Изработениот Основен проект и изработената Предмер-пресметка.

- Економскиот оператор работите ги извршил согласно Основниот проект и согласно Техничката спецификација, за што согласно потпишаниот договор одговорен бил избраниот Надзорен орган, во случајот ангажиран за вршење на стручен надзор од страна на партнерот во проектот - Општина -----, фирмата ----- од Скопје.

- Во договорот потпишан со економскиот оператор, утврдено било дека обврски на Надзорниот орган се Договорниот орган да биде запознаен со недостатоците при вршењето на градбата, понатаму да биде запознаен со потенцијално неквалитетно извршување на работите за што се води Градежниот дневник, а такво нешто не било констатирано од негова страна.

- По завршувањето на работите од страна на ангажираниот Надзорен орган бил изготвен Извештај за технички преглед на работите, во кој било запишано дека нема недостатоци на терен и дека градбата може да се стави во употреба. Исто така, целосно била исконтролирана и изготвената завршна ситуација/фактура од економскиот оператор, која била потврдена за веродостојна од страна на Надзорниот орган, што значело дека Надзорниот орган констатирал дека се извршени сите предвидени работи, при што извршена била контрола и на вградените материјали и нивните количини, како и другата опрема која е поставена на предметната локација.

- Во присуство на претставник на изведувачот на работите, корисникот на работите, надзорниот орган и договорниот орган, изготвен бил записник од техничкиот прием на улицата ----- и ----- при што констатирани биле изведените работи, висината на средствата што треба да бидат исплатени кон економскиот оператор, а по што било извршено примо-предавање на работите и притоа не биле констатирани недоследности искажани од страна на присутните претставници.

- Во договорот за реализација на проекти во Југозападниот плански регион, потпишан со Бирото за регионален развој, било предвидено исплатната документација, т.е. завршната ситуација да биде доставена до Бирото за регионален развој, по што органот согласно неговите надлежности врши увид на терен, и потоа врши трансфер на средствата/дава согласност со цел да се исплати ангажираниот економски оператор.

- Во текот на јуни 2020 година екипа од Бирото за регионален развој, заедно со претставници од договорниот орган и изведувачот на работите, излегле на терен и извршиле увид на извршените работи, проследен со мерења на вградените материјали и другата опрема по што на 24.06.2020 година Бирото до договорниот орган доставил согласност за исплата на средства кон економскиот оператор. Притоа, констатирано било дека Центарот доставил уредна исплатна документација и врз основа на Извештајот изготвен од нивна страна била дадена согласност за исплата на сумата од 2.672.582,00 денари кон ангажираниот економски оператор.

Исплатата на изведувачот бил извршена од страна на Центарот за развој на Југозападниот плански регион како носител на реализација на проектот/договорен орган, а не од страна на општината на која не и бие префрлени никакви средства по овој основ.

Од сето погоре наведено и констатирано, ДКСК утврди дека предметните пријавени наводи за сомневање за злоупотреба на средства кои Општините ги добиваат од Европските фондови и со барање за Ревизија на проектот Реконструкција и уредување на плоштад кај месноста ----- на ул. ----- на влезот од стариот дел на Охрид, не се потврдуваат и дека со утврдената фактичка состојба не е констатирана повреда на закон. Оттаму, ДКСК оцени дека нема елементи за натамошно постапување за предметниот случај и одлучи како во диспозитивот на оваа Одлука.

Изработил: Ј.Ц.
Одобрил: Н.Б., Член на ДКСК

